



QORTI TAL-MAGISTRATI (MALTA) ĠUDIKATURA KRIMINALI

MAGISTRAT
DR. JOSEPH GATT LL.D.

Udjenza ta' nhar il-25 ta' Novembru, 2023

Każ Nru: 9181/2023

**Il-Pulizija
(Spettur Christian Abela)**

vs

**Elvira Lehotski
(Passaport Serbjan Nru: 013232327)**

Il-Qorti;

Rat l-imputazzjonijiet migjuba fil-konfront tal-imputata Elvira Lehotski ta' 58 il-sena, Nazzjonalita Serba, bint Bogdan & Bera mwiela nhar 05/01/1965 ġewwa Pancevo, residenti ġewwa Malta, detentriċi tal-passaport numru 013232327 u ċioé:

- 1) talli fi 23 ta`Novembru 2023 fil-jiem ta' qabel f' dawn il-gzejjer iffalsifikat, biddlet jew ghamlet xi tibdil fil-Passaport jew użat jew kellha fil-pussess*

tagħha xi Passaport li hija kienet taf li gie iffalsifikat, imbidel jew sar xi tibdil fih .(Kap 61, Sec 5 tal-Liġijiet ta' Malta)

2) *talli matul l-istess żmien, lok u ċirkostanzi għamlet falsifikazzjoni oħra jew xjentement għamlet użu minn xi dokumenti oħra iffalsifikati, fid-dokumenti fuq imsemmija (Kap 9, Sec 189 tal-Liġijiet ta' Malta)*

3) *talli matul l-istess żmien, lok u ċirkostanzi iffalsifikat xi dokumenti jew kopji vera ta' dokumenti jew reġistrazzjonijiet magħmula skond l-Att dwar l-Immigrazzjoni (Kap 217, Sec 32(1f) tal-Liġijiet ta' Malta)*

Il-Qorti giet mitluba sabiex f'kaz ta' htija tikkundanna lill-akkuzata għall-hlas ta' spejjes li jkollhom x'jaqsmu mal-hatra ta' esperti jew periti fil-proceduri hekk kif ikkontemplat fl-Artikolu 533 tal-Kapitlu 9 tal-liġijiet ta' Malta.

Rat li fis-seduta tal-lum¹, l-imputata għazlet li tirreġistra ammissjoni għall-imputazzjonijiet miġjuba fil-konfront tagħha.

Rat li l-istess imputata reġgħet ammettiet l-istess imputazzjonijiet wara li ngħatat żmien xieraq sabiex terġa tikkonsulta mal-avukat difensur tagħha².

Rat id-dokumentazzjoni eżebiti mill-prosekuzzjoni.

¹ Verbal jibda a fol 3 tal-proċess.

² B'hekk gie segwit dak li jrid l-artikolu 392A tal-Kapitolu 9 tal-Liġijiet ta' Malta. Dwar dan wiehed huwa mistieden jara dak li gie deċiż fis-sentenza fl-ismijiet **The Police (Insp. Jonathan Ransley) vs Jianlin Shen**, (App Nru: 44/2022) mogħtija mill-Qorti tal-Appelli Kriminali (Sede Inferjuri) nhar il-10 ta' Ġunju 2022.

Rat ir-rikors kongunt magħmul mill-prosekuzzjoni u d-difiża, ai termini tal-artikolu 392A(5) tal-Kapitolu 9 tal-Liġijiet ta' Malta fejn talbu li l-Qorti timponi piena ta' sitt (6) xhur prigunerija, sospiżi għal żmien sena.

Rat l-atti proċesswali kollha.

Ikkunsidrat

1) Fatti u ammissjoni

Illi l-fatti ta' dan il-każ jemerġu ċar mid-dokumentazzjoni eżebita u b'hekk ma hemm hteġa ta' ripetizzjoni tal-istess.

Illi l-imputata għażlet li tammetti l-imputazzjonijiet miġjuba kontra tagħha, liema ammissjoni hija għażlet li terġa ttenni wara li l-Qorti wisset lill-istess imputata b'mod l-aktar solenni fuq il-konsegwenzi legali ta' dik it-tweġiba u wara li ngħatat biżżejjed żmien sabiex tregġa lura minnha.

Illi kkunsidrat dan³, il-Qorti qiegħda ssib lill-imputata hatja tal-akkużi dedotti fil-konfront tagħha.

2) Piena

³ Dwar l-effetti tal-ammissjoni fil-kamp penali, wieħed huwa mistieden jara dak awtorevolment deċiż fis-sentenza ċelebri fl-ismijiet **Il-Pulizija vs George Cassar Desain**, mogħtija mill-Qorti tal-Appelli Kriminali (Sede Inferjuri) nhar is-27 ta' Ottubru 1962. B'żieda ma dik is-sentenza klassika, wieħed huwa mistieden jara dak li seħħ u ġie deċiż fis-sentenza fl-ismijiet **Il-Pulizija vs Andre Falzon**, (App Nru: 385/2015) mogħtija mill-Qorti tal-Appelli Kriminali (Sede Inferjuri) mogħtija nhar id-19 ta' Novembru 2015 u dik fl-ismijiet **Il-Pulizija vs Godfrey Formosa**, (App Nru: 99/2017) mogħtija wkoll mill-Qorti tal-Appelli Kriminali (Sede Inferjuri) nhar is-26 ta' Ottubru 2017.

Illi kif diġa ġie senjalat, il-prosekuzzjoni u d-difiża talbu, permezz ta' rikors, li din il-Qorti timponi sentenza ta' sitt (6) xhur prigunerija, sospiżi għal żmien sena.

Illi din il-Qorti, wara li rat li dak mitlub fir-rikors kongunt jaqa fil-parametri tal-ligi; li l-imputata ammettiet ma l-ewwel opportunità, u l-fedina penali netta tagħha, tqis li għandha tilqa' t-talba hemm magħmula u dan kif irid l-artikolu 392A(7) tal-Kapitolu 9 tal-Liġijiet ta' Malta.

Illi b'hekk il-Qorti qiegħda ssib lill-imputata ħatja tal-imputazzjonijiet dedotti kontra tagħha.

3) Konkluzjoni

Għaldaqstant, il-Qorti, wara li rat l-artikolu 5 tal-Kapitolu 61 tal-Liġijiet ta' Malta, l-artikolu 189 tal-Kapitolu 9 tal-Liġijiet ta' Malta u l-artikolu 32(1)(f) tal-Kapitolu 217 tal-Liġijiet ta' Malta, qiegħda ssib lill-imputata ħatja tal-imputazzjonijiet miġjuba kontriha u konsegwentement qiegħda tikkundanna lill-ħatja għal piena ta' sitt (6) xhur prigunerija. Madanakollu, għar-raġunijiet hawn fuq imfissra, qiegħda tordna li, a tenur tal-artikolu 28A(1) tal-Kapitolu 9 tal-Liġijiet ta' Malta, dan it-terminu m'għandux jibda jseħħ sakemm il-ħatja ma tikkommettix reat ieħor li għalih hemm piena ta' prigunerija, fi żmien sena (1) m'illum.

Illi a tenur tal-artikolu 28A(4) tal-Kapitolu 9 tal-Liġijiet ta' Malta, il-Qorti spjegat lill-ħatja bi kliem ċar, ir-responsabbiltà tagħha taht l-artikolu 28B tal-Kapitolu 9

tal-Liġijiet ta' Malta, jekk hija tikkommetti reat li għalih hemm piena ta' prigunerija matul il-perijodu operattiv.

Il-Qorti, qiegħda tiċhad it-talba għal-ispejjeż tal-espert a tenur tal-artikolu 533 tal-Kapitolu 9 tal-Liġijiet ta' Malta u dan peress li ma jirrizultax li tqabbd u xi esperti f' dan il-każ.

Il-Qorti finalment tordna, fi kliem l-artikolu 392A(2) tal-Kapitolu 9 tal-Liġijiet ta' Malta, li fi żmien sitt (6) ijiem tax-xogħol m'illum, l-Avukat Ġenerali jingħata aċċess għal kopja skenjata tal-atti, flimkien ma' aċċess għal kopja skenjata tas-sentenza.

Dr Joseph Gatt LL.D.
Maġistrat

Annalise Spiteri
Deputat Registratur